



**QORTI TAL-MAGISTRATI (GĦAWDEX)
BĦALA QORTI TA' ĠUDIKATURA KRIMINALI**

**Maġistrat Dr. Jean Paul Grech B.A., LL.D
M.Juris (Int. Law), Adv. Trib. Eccl. Melit**

SENTENZA

Mogħtija illum, sitta u għoxrin (26) ta' Marzu 2024

Kawża Nru 141/2023 JPG

**Il-Pulizija
(Supretendent Bernard Charles Spiteri)**

Vs

Alexander Angileri

Il-Qorti,

Rat l-akkużi miġjuba kontra **Alexander Angileri**, iben Mario u Catherine nee Chircop, imwieled Pieta' Malta fit-tlieta (3) ta' Marzu 1987 u residenti ġewwa St Anthony's Court, Maisonette 1, Triq il-Firilla, Għajnsielem, Għawdex detentur tal-karta tal-identita numru 144887(M) fejn huwa gie akkużat talli nhar l-għaxra (10) ta' Jannar 2023 għall-ħabta tal-erbgħa u nofs ta' wara nofsinhar (16.30hrs) waqt li kien

fl-Ispizerija bl-isem Ghajnsielem Pharmacy, Triq il-Ġnien, Għajnsielem, Għawdex ittanta li jisraq oġġetti tal-perfumerija (recte: fwieħa) għaddannu ta' Nicole Marie Pascale Borg u/jew persuni oħra, liema reat ma seħħ minħabba xi ħaġa indipendenti u aċċidentali mill-volonta tiegħu, liema attentat ta' serq kien wieħed sempliċi, bl-ammont li ma jeċċedix t-tlieta u għoxrin euro u disgha u għoxrin centezmu (€23.29). Dan bi ksur tal-artikoli 41(1)(a), 284 u 285 tal-Kapitolu 9 tal-Liġijiet ta' Malta.

Il-Qorti giet ġentilment mitluba sabiex tqis lill-akkużat Alexander Angileri bħala riċediv fuq delitti ta' serq, ai termini tal-artikolu 289 tal-Kap 9 tal-Liġijiet ta' Malta.

Rat illi l-atti odjerni ġew assenjati lil din il-Qorti kif preseduta nhar isdsatax (19) ta' Frar 2024 tramite l-Assenjazzjoni ta' Kawżi u Doveri maħruġa ai termini tal-Artikolu 11(3) tal-Kap. 12 tal-Liġijiet ta' Malta u l-Artikolu 520 tal-Kap. 9 tal-Liġijiet ta' Malta;

Semgħet lill-Prosekuzzjoni u lid-difiża jiddikjaraw fis-seduta tat-tleltax (13) ta' Marzu 2024 li huma kienu qegħdin jeżentaw lill-Qorti milli terġa' tisma mill-ġdid ix-xhieda li kienu ġew prodotti sa dakinhar kif wkoll milli jiġu sottomessi mill-ġdid d-dokumenti preżentati sa dak l-istadju;

Rat il-provi kollha miġbura quddiem din il-Qorti diversament preseduta;

Rat id-dokumenti kollha esebiti;

Rat li fis-seduta tat-tlethax (13) ta' Marzu 2024 l-akkużat rreġistra ammissjoni għall-akkuża dedotta kontra tiegħu. Fid-dawl ta' din l-ammissjoni l-Qorti wissietu b'mod l-aktar solenni fuq il-konsegwenzi legali ta' tali ammissjoni u tat żmien xieraq lill-akkużat sabiex jerga' jikkunsidra mill-ġdid l-ammissjoni tiegħu;

Semgħet lill-akkużat jikkonferma l-ammissjoni tiegħu;

Semgħet lill-Prosekuzzjoni u lid-Difiża jittrattaw fuq il-piena;

Ikkunsidrat;

Illi l-akkuża odjerni tirrigwarda attentat ta' serqa ta' flixxun fwieħa mill-ispizerija Għajnsielem, Pharmacy fi Triq il-Ġnien, Għajnsielem, Għawdex. Mill-provi prodotti irrizulta li l-akkużat daħal fl-Ispizerija, mar fis-sezzjoni ta' fejn kien hemm il-fwejjaħ, fetaħ pakkett tal-fwieħa u daħlu f'żaqqu. L-ispizjara li kien hemm xogħol dak il-ħin Daniela Miller indunat b'dan kollu, marret fuq l-akkużat u qaltli li ried iħallas għal dan il-flixxun fwieħa. L-akkużat ipprova jħallas b'card iżda din m'għaddietx. L-ispizjara Nicole Borg, sid l-ispizerija, li sadanittant laħqet waslet fl-Ispizerija, ordnatlu jitlaq mill-ispizerija.

L-akkużat ammetta l-akkuża dedotta fil-konfront tiegħu. In vista tal-ammissjoni volontarja u inkondizzjonata tal-akkużat, il-Qorti

m'għandhiex triq oħra għajr li issib lil-akkużat ħati ta' din l-akkuża miġjuba fil-konfront tiegħu.

- **Il-Piena**

Għar-rigward il-piena, il-Qorti semgħet is-sottomissjonijiet tal-Prosekuzzjoni u d-Difiża. Irrizulta li l-akkużat għandu problema akuta ta' droga u qed jagħmel tentattivi sabiex huwa jiġi ammess għall-programm residenzjali fi sforz sabiex joħroġ mill-vizzju. Dan kollu ma jiskużax l-azzjonijiet tal-akkużat. Jidher li mill-fedina penali, l-akkużat xilef difru mal-ġustizzja diversi drabi u kellu każijiet oħra ta' serq.

Min-naħa l-oħra, il-Qorti tqis li billi l-akkużat jingħata piena karċerarja effettiva jew inkella multa għar-reati li huwa wettaq b'daqshekk mhux se jkollu għajna biex huwa joħroġ miċ-ċirku vizzjuż li huwa spicċa fih u l-probabbilita hi li jerga' jispiċċa jixlef difru mal-ġustizzja.

Fis-sottomissjonijiet finali dwar il-piena, il-Prosekuzzjoni u d-Difiża issuġġerew sabiex fid-dawl taċ-ċirkostanzi li fihom jinsab l-akkużat jkun hemm ordni ta' *probation* flimkien ma' ordni ta' *trattamento*. Dan sabiex anke l-akkużat jingħata l-għajna kollha possibbli fi sforz sabiex jirrifirma ruħu. Għalkemm il-Qorti mhijiex marbuta mas-sottomissjonijiet magħmula mill-partijiet, il-piena suggerita hija waħda li hija legalment proponibbli u li taqa' fil-parametri kemm tal-Kap. 9 kif wkoll tal-Kap. 446 tal-Liġijiet ta' Malta. Il-Qorti hija wkoll propensa li

tagħti dan iċ-ċans lill-akkużat bit-tama li huwa jirriforma ruħu u jevita konsegwenzi aktar gravi.

- **Decide**

Għaldaqstant għal dawn il-motivi il-Qorti wara li rat l-artikoli 41(1)(a), 284, 285 u 289 tal-Kap. 9 tal-Liġijiet ta' Malta, fuq ammissjoni tiegħu stess, qiegħda issib lill-akkużat ħati tal-akkuża dedotta fil-konfront tiegħu.

In kwantu għall-piena li għanda tiġi inflitta fiċ-ċirkostanzi kollha tal-każ kif elaborat aktar 'l fuq f'din is-sentenza, il-Qorti hija tal-fehma li jeżistu ċ-ċirkustanzi meħtieġa u msemmija fl-artikolu 7(1) tal-Kap. 446 tal-Liġijiet ta' Malta sabiex il-ħati jitqiegħed taħt ordni ta' *probation*.

Għalhekk il-Qorti qiegħda tpoġġi lill-ħati Alexander Angileri taħt Ordni ta' *Probation* għal **perijodu ta' tliet snin** mil-lum b'dan li għal dan l-iskop qiegħda tordna li l-istess Alexander Angileri jitqiegħed taħt is-sorveljanza ta' Uffiċjal tal-*Probation* indikat lillu mid-Direttur tas-Servizzi tal-*Probation u Parole*, liema ordnijiet huma soġġetti għall-kundizzjonijiet elenkati fid-digriet mogħti illum stess u anness ma' din is-sentenza u li jifforma parti integrali minnha.

A tenur tal-Artikolu 7(7) tal-Kapitolu 446 tal-Liġijiet ta' Malta, il-Qorti fissret lil Alexander Angileri bi kliem ċar u li jinftiehem, l-effetti tal-ordni

ta' *probation* kif ukoll tal-kondizzjonijiet kollha elenkati fid-digriet anness ma' din is-sentenza u li f'każ li jonqos milli jikkonforma ruħu ma' dawk l-ordnijiet u dawk il-kondizzjonijiet u/jew f'każ li jagħmel reat ieħor tul it-terminu tal-ordni ta' *probation*, tista' tingħata sentenza għar-reati li tagħhom instab ħati b'din is-sentenza, nonche l-konsegwenzi li jistgħu jiġu sofferti f'każ ta' nuqqas ta' adeżjoni mat-termini tal-ordni hawn fuq imsemmi. Il-ħati iddikjara li jaqbel ma' tali ordni.

Ai termini tal-Artikolu 7(8) tal-Kapitolu 446 tal-Liġijiet ta' Malta, il-Qorti tordna li kopja ta' din is-sentenza u tal-ordni ta' *probation* bid-digriet tal-lum stess għandhom jiġu trasmessi minnufiħ lid-Direttur tas-Servizzi ta' *Probation u Parole* sabiex jassenja Uffiċjal tal-*Probation* biex ikun responsabbli għas-sorveljanza ta' Alexander Angilleri.

L-Uffiċjal tal-*Probation* assenjat għandu jirrapporta bil-miktub lill-Qorti kompetenti bil-progress tal-ħati **kull sitt (6) xhur**.

Inoltre peress li l-Qorti tqis li f'dan il-każ hemm lok li jiġi maħruġ Ordni ta' Trattament fil-konfront tal-akkużat u li permezz tiegħu huwa jkun jista' jiġi mgħejjun jegħleb id-diffikultajiet relatati mal-vizzju tad-droga, il-Qorti wara li rat l-Artikolu 412D tal-Kodiċi Kriminali qiegħda tqiegħed lill-ħati taħt Ordni ta' Trattament **għal perijodu ta' tlett snin** mil-lum u dan skont il-kondizzjonijiet li jinsabu fid-digriet anness ma' din is-

sentenza, liema digriet għandu jitqies li jagħmel parti integrali ma' din is-sentenza.

Il-Qorti qiegħda tiddikjara li għamlet din l-ordni ta' trattament wara li hija spjegat lill-ħati bi kliem ċar u li jinftiehem il-konsegwenzi li jitnisslu minn ordni ta' trattament kif ukoll ir-responsabbilita tiegħu naxxenti mill-istess kif ukoll il-konsegwenzi li jitnisslu f'każ li huwa ma joqgħodx għall-kondizzjonijiet imsemmija fl-ordni ta' trattament.

(ft.) Dr. Jean Paul Grech
Magistrat

(ft.) Diane Farrugia
Deputat Registratur

Vera Kopja
Għar-Registratur